

அகில இந்திய வானொலி
திருச்சிராப்பள்ளி

ஆகாசவாணி செய்திகள்

01.45 pm

29.10. 2024

தலைப்புச் செய்திகள்

- இளையோருக்கு நிரந்தர வேலை வாய்ப்புகளை வழங்கும் முனைப்புடன் மத்திய அரசு செயலாற்றுவதாக பிரதமர் திரு. நரேந்திரமோடி கூறியுள்ளார்.
- ஒருங்கிணைந்த இந்தியாவை உருவாக்கியதில் சர்தார் வல்லபாய் பட்டேலின் பங்கு இன்றியமையாதது என்று உள்துறை அமைச்சர் திரு.அமிதஷா தெரிவித்துள்ளார்.
- தமிழ்நாட்டில் 680 கோடி ரூபாய் மதிப்பீட்டிலான பல்துறை திட்ட பணிகளை முதலமைச்சர் திரு.மு.க.ஸ்டாலின் இன்று தொடங்கிவைத்தார்.
- வரைவு வாக்காளர் பட்டியல் தமிழகத்தில் இன்று வெளியிடப்பட்டது.
- அஹமதாபாத்தில் இந்தியாவிற்கு எதிரான மகளிர் 3-வது இறுதி ஒருநாள் சர்வதேச கிரிக்கெட் போட்டியில் டாஸ் வென்ற நியூசிலாந்து முதலில் பேட் செய்கிறது.

இனி விரிவான செய்திகள்

ரோஜ்கர் யோஜனா

நாட்டில் உள்ள இளையோருக்கு வேலை வாய்ப்புகளை வழங்க அரசு உறுதியுடன் இருப்பதாக பிரதமர் திரு. நரேந்திரமோடி கூறியுள்ளார்.

புதுதில்லியில் பிரதமரின் ரோஜ்கர் யோஜனா வேலைவாய்ப்பு முகாமின் கீழ் மத்திய அரசின் பல்துறை பணியிடங்களுக்கு தேர்ந்தெடுக்கப்பட்ட 51 ஆயிரம் இளையோருக்கு பணி நியமன ஆணைகள் வழங்கும் திட்டத்தை காணொலி வாயிலாக இன்று தொடங்கிவைத்து பிரதமர் பேசினார்.

இளைஞர்கள் நிரந்தர வேலை பெறுவதற்கான முயற்சிகளை மத்திய அரசு மேற்கொண்டிருப்பதாக கூறினார்.

தேசத்தை கட்டமைக்கும் பணியில் அடியெடுக்கும் இளையோர் அனைவருக்கும் வாழ்த்துக்களை உரித்தாக்குவதாகவும் பிரதமர் தெரிவித்தார்.

தற்சார்பு இந்தியாவை முன்னெடுத்து சென்று இந்தியாவில் தயாரிப்போம் திட்டத்தை அனைத்து துறைகளிலும் நிலைநிறுத்துவதில் மத்திய அரசு உறுதியுடன் செயலாற்றுவதாக அவர் கூறினார்.

நாடு 3ஆவது பொருளாதார தேச பாதையில் விரைந்து நடைபோடுவதாகவும் அவர் எடுத்துரைத்தார்.

நாடுமுழுவதும் 40 இடங்களில் நடைபெற்ற இம்முகாமில் பணி நியமன ஆணைகளை அமைச்சர்கள் வழங்கினார்கள்.

சென்னையில் மத்திய தகவல் ஒலிபரப்புத்துறை இணை அமைச்சர் டாக்டர் எல்.முருகன் இளைஞர்களுக்கு பணி நியமன ஆணைகளை வழங்கி பேசினார்.

வாய்ஸ்

திருச்சியில் 123 பேருக்கு அஞ்சல் மற்றும் ரயில்வே துறை பணியிடங்களுக்கான நியமன ஆணைகளை மத்திய மீன்வளத்துறை இணையமைச்சர் திரு. ஜார்ஜ் குரியன் இன்று வழங்கினர்.

வேலை வாய்ப்பு பெற்ற இளையோர் எமது செய்திப்பிரிவிடம் பேசுகையில்
வாய்ஸ்

மதுரையில் மத்திய எ.கு கனரகத்துறை இணை அமைச்சர் திரு.பூபதி ராஜுவும்,

கோவையில் மத்திய நிதித்துறை இணை அமைச்சர் திரு.பங்கஜ் சவுத்ரி 197 பேருக்கும் பணி நியமன ஆணைகளை வழங்கினர்.

ஆயுர்வேத தினம்

பிரதமர் திரு.நரேந்திரமோடி 9-ஆவது ஆயுர்வேத தினம் மற்றும் தன்வந்திரி ஜெயந்தியை முன்னிட்டு 12 ஆயிரத்து 850 கோடி ரூபாய் மதிப்பிலான சுகாதார திட்டங்களை இன்று தொடங்கிவைத்தார்.

ஆயுஷ்மான் பாரத் சுகாதார காப்பீடு திட்டத்தின் கீழ், 70 வயதிற்கு மேற்பட்ட மூத்த குடிமக்கள் அனைவரும் பயன்பெறும் காப்பீடு கட்டமைப்பு விரிவாக்க திட்டம்,

அகில இந்திய ஆயுர்வேத மருத்துவ நிறுவனத்தின் 2ஆவது கட்ட பணிகள்,

தமிழகம், கர்நாடகம், ராஜஸ்தான், மணிப்பூர் மாநிலங்களில் ஆயுஷ்மான் பாரத் சுகாதார கட்டமைப்பு இயக்கத்தின் கீழ் 21 உயர் சிகிச்சை மருத்துவ மையங்கள் மற்றும் மத்திய பிரதேசத்தில் 5 செவிலியர் கல்லூரிகளுக்கு அடிக்கல் நாட்டுதல் ஆகியவை இதில் அடங்கும்.

கர்ப்பிணி பெண்கள் மற்றும் சிசுக்கள் உரிய தடுப்பூசிகளை செலுத்தி பயன்பெறும் வகையில் U Win இணையதளத்தோடு,

மருத்துவ நிறுவனங்கள் பயன்பெறும் வகையில் தரவுகளை உள்ளடக்கிய இணையதளத்தையும் பிரதமர் தொடங்கிவைத்தார்.

ஒற்றுமை ஓட்டம்

ஒருங்கிணைந்த இந்தியாவை உருவாக்கியதில் சர்தார் வல்லபாய் பட்டேலின் பங்கு இன்றியமையாதது என்று மத்திய உள்துறை அமைச்சர் திரு.அமித்ஷா தெரிவித்துள்ளார்.

புதுதில்லியில் மேஜர் தியான்சந்த் தேசிய விளையாட்டரங்கில் ஒற்றுமை ஓட்டத்தை இன்று கொடியசைத்து துவக்கிவைத்து பேசிய அவர், வளர்ச்சி அடைந்த பாரதத்திற்கான இலக்காக ஒற்றுமை ஓட்டம் திகழ்கிறது என்று குறிப்பிட்டார்.

சர்வதேச அளவில் மிகபிரம்மாண்டமான சிலையை குஜராத்தில் நிறுவி சர்தார் வல்லபாய் பட்டேலின் நினைவிற்கு பிரதமர் திரு.நரேந்திரமோடி எழுச்சியூட்டியதாகவும் அமைச்சர் புகழாரம் சூட்டினார்.

நாட்டின் ஒருமைப்பாட்டையும், ஒற்றுமையையும், முன்னெடுத்துச்செல்லும் வகையில் ஒற்றுமை ஓட்டம் அமைந்துள்ளதாகவும் அவர் குறிப்பிட்டார்.

மத்திய அமைச்சர் டாக்டர் மன்கூக் மாண்டவியா உள்ளிட்ட 8 ஆயிரத்திற்கும் மேற்பட்டோர் இந்நிகழ்ச்சியில் பங்கேற்றனர்.

தேர்தல்

மகராஷ்டிர மாநிலத்தில் ஒரே கட்டமாக 288 சட்டப்பேரவை தொகுதிகளுக்கு அடுத்த மாதம் 20ஆம் தேதி நடைபெற உள்ள தேர்தலுக்கான வேட்பு மனு தாக்கல் இன்று நிறைவடைகிறது.

மனுக்கள் நாளை பரிசீலிக்கப்படுகின்றன.

ஜார்கண்ட் மாநிலத்தில் 2 ஆம் கட்டமாக, 38 சட்டப்பேரவை தொகுதிகளுக்கு அடுத்த மாதம் 20ஆம் தேதி நடைபெற உள்ள தேர்தலுக்கான மனுதாக்கலும் இன்று நிறைவுபெறுகிறது.

முதலமைச்சர்

தமிழ்நாட்டில் வீட்டு வசதி, நகர்புற வளர்ச்சி, உயர்கல்வித்துறைகளில் 680 கோடி ரூபாய் மதிப்பீட்டில் கட்டப்பட்ட கட்டிடங்களை திறந்துவைத்து, புதிய திட்ட பணிகளுக்கு முதலமைச்சர் திரு.மு.க.ஸ்டாலின் இன்று அடிக்கல் நாட்டினார்.

சென்னை தலைமை செயலகத்தில் காணொலி மூலம் மூவாயிரத்து 268 அடுக்குமாடி குடியிருப்புகளை திறந்துவைத்ததோடு,

பெரும்பாக்கம், முடிச்சூர், வேளச்சேரி உள்ளிட்ட ஏரிக்கரைகளை மேம்படுத்தும் 6 புதிய திட்ட பணிகளுக்கும் அடிக்கல் நாட்டினார்.

உயர்கல்வித்துறை சார்பில் அரசு கலை அறிவியல், பொறியியல், தொழில்நுட்ப கல்லூரிகள் மற்றும் பல்கலைக்கழகங்களில் கட்டப்பட்ட வகுப்பறை, ஆய்வக கட்டிடங்கள், கலையரங்கம், விடுதி, உள் விளையாட்டரங்கம், உள்ளிட்டவற்றையும் திறந்துவைத்தார்.

சிக்கன நாள்

உலக சிக்கன நாள் நாளை கொண்டாடப்படும் நிலையில் அஞ்சலக சேமிப்பு கணக்குகளை தொடங்க முதலமைச்சர் திரு.மு.க.ஸ்டாலின் அறிவுறுத்தியுள்ளார்.

செலவினை சுருக்கி, சேமிப்பை பெருக்கிட முதலமைச்சர் கேட்டுக்கொண்டுள்ளார்.

வரைவு வாக்காளர் பட்டியல்

தமிழகத்தில் வரைவு வாக்காளர் பட்டியல் இன்று வெளியிடப்பட்டது.

இப்பட்டியலில் 6 கோடியே 27 லட்சத்து 30 ஆயிரத்து 588 வாக்காளர்கள் இடம்பெற்றுள்ளதாக தேர்தல் ஆணையம் தெரிவித்துள்ளது.

இதில் ஆண் வாக்காளர்கள் 3 கோடியே 7 லட்சம் பேரும்,

பெண் வாக்காளர்கள் 3 கோடியே 19 லட்சம் பேரும் உள்ளனர்.

அதிக வாக்காளர்களை கொண்ட தொகுதியாக சென்னை சோளிங்கநல்லூரும்,

குறைந்த வாக்காளர்களை கொண்ட தொகுதியாக நாகை மாவட்டம் கீழ்வேளூரும் அறிவிக்கப்பட்டுள்ளன.

அனைத்து வாக்குச்சாவடி மையங்களிலும் வரைவு வாக்காளர் பட்டியல் பொதுமக்களின் பார்வைக்காக வைக்கப்பட்டுள்ளது.

அடுத்த மாதம் 28ம் தேதி வரை வாக்காளர் பட்டியலில் பெயர் சேர்த்தல், நீக்கம், திருத்தம், உள்ளிட்ட திருத்தங்களை மேற்கொள்ளலாம்.

இதற்கான சிறப்பு முகாம்கள் அடுத்த மாதம் 16, 17, 23, 24 தேதிகளில் நடைபெறுகின்றன.

சிவசங்கர்:

தீபாவளி பண்டிகையையொட்டி, தமிழகத்தில் அரசு நிர்ணயித்த கட்டணத்தில் தனியார் பேருந்துகள் இயக்கப்படும் என்று மாநில போக்குவரத்து துறை அமைச்சர் திரு.சிவசங்கர் தெரிவித்துள்ளார்.

தீபாவளி பண்டிகை காலத்தில் பேருந்துகளில் கூடுதல் கட்டணம் வசூலித்தால், கடும் நடவடிக்கை எடுக்கப்படும் என்று எச்சரித்த அவர், ஆம்னி பேருந்துகளில் கட்டணம் உயர்த்தப்பட்டதாக புகார் வந்தால், உரிய நடவடிக்கை எடுக்கப்படும் என்றார்.

பட்டமளிப்பு

திருச்சி பாரதிதாசன் பல்கலைக்கழகத்தின் 39-வது பட்டமளிப்பு விழாவில் பல்கலைக்கழக வேந்தரும், ஆளுநருமான திரு. ஆர்.என்.ரவி 520 மாணாக்கருக்கு பட்டங்களை வழங்கினார்.

முன்னதாக ஆளுநர் தேசிய மாணவர் படையின் அணிவகுப்பு மரியாதையை ஏற்றுக்கொண்டார்.

இந்நிகழ்ச்சியில் உரையாற்றிய மத்திய அரசின் அறிவியல் தொழில்துறை ஆராய்ச்சி குழுவின் தலைமை இயக்குனர் டாக்டர் கலைச்செல்வி, புதியதோர் உலகம் படைக்க மாணாக்கர் தொழில்நுட்ப திறன்களுடன் அறிவை விரிவாக்க வேண்டும் என்று கேட்டுக்கொண்டார்.

மூர்த்தி

மதுரை மாவட்ட ஆட்சியர் அலுவலகத்தில், அனைவருக்கும் வீடு திட்டத்தின் கீழ், தமிழ்நாடு தூய்மை பணியாளர் நல வாரிய உறுப்பினர்களுக்கு வீடுகளுக்கான ஒதுக்கீடுகளை மாநில வணிகவரிதுறை அமைச்சர் திரு.மூர்த்தி இன்று வழங்கினார்.

சுங்கச்சாவடி ஆய்வு

செங்கல்பட்டு பரனூர் சுங்கச்சாவடியில் ஆட்சித்தலைவர் திரு.அருண்ராஜ் இன்று ஆய்வு மேற்கொண்டார்.

தீபாவளி பண்டிகையை ஒட்டி போக்குவரத்து நெரிசல் இல்லா வண்ணம் பேருந்துகளை விரைந்து அனுப்பவும் அவர் அதிகாரிகளை அறிவுறுத்தினார்.

வாய்ஸ்

ஊழல்

ஊழல் தடுப்பு விழிப்புணர்வு வாரத்தையொட்டி, திருப்பத்தூர் மாவட்டத்தில் விழிப்புணர்வு பேரணியை ஆட்சித்தலைவர் திரு.தர்ப்பகராஜ் இன்று துவக்கிவைத்தார்.

ஈரோடு மாவட்டம் கோபிச்செட்டிப்பாளையத்தில் நடைபெற்ற விழிப்புணர்வு பேரணியில் 200க்கும் மேற்பட்ட பள்ளி மாணாக்கர் பங்கேற்று பொதுமக்களிடையே விழிப்புணர்வை ஏற்படுத்தினர்.

பெரம்பலூரில் மாவட்ட ஊழல் தடுப்பு பிரிவு துணை காவல் கண்காணிப்பாளர் தொடங்கிவைத்த பேரணியில் கல்லூரி மாணாக்கர் விழிப்புணர்வு வாசகங்கள் அடங்கிய பதாகைகளை ஏந்தி சென்றனர்.

கோவில்

நெல்லை அருள்மிகு நெல்லையப்பர் காந்திமதியம்பாள் திருக்கோவில் ஐப்பசி திருக்கல்யாண திருவிழா இன்று அதிகாலை வெகுவிமரிசையாக நடைபெற்றது.

கிரிக்கெட்

அஹமதாபாத்தில் இந்தியாவிற்கு எதிரான மகளிர் 3-வது இறுதி ஒருநாள் சர்வதேச கிரிக்கெட் போட்டியில் நியூசிலாந்து சற்றுமுன் 5 ஓவரில் விக்ரெட் இழப்பின்றி 10 ரன் எடுத்திருந்தது.

முன்னதாக டாஸ் வென்ற நியூசிலாந்து பேட் செய்ய தீர்மானித்தது.

3 போட்டிகள் கொண்ட இத்தொடரில் இரு அணிகளும் தலா ஒருபோட்டியில் வெற்றிபெற்று சமநிலையில் உள்ளன.

குத்துசண்டை

அமெரிக்காவில் நடைபெறும் 19 வயதிற்குட்பட்டோருக்கான உலக குத்துசண்டை சாம்பியன்பட்ட போட்டியில்: இந்தியாவின் சுப்ரியா தேவி,

ரிஷி சிங், சுமித், ராகுல் Kundu, ஹேமந்த் சங்வான் ஆகியோர்
அரையிறுதிக்கு முன்னேறியுள்ளனர்.

இத்துடன் இந்த செய்தியறிக்கை முடிவடைந்தது
